

Комисијата за заштита на конкуренцијата врз основа на член 28 и член 19 став (1) точка 2) од Законот за заштита на конкуренцијата („Службен весник на Република Македонија“ бр. 145/10, 136/11, 41/2014, 53/16 и 83/18), а постапувајќи по известувањето за концентрација поднесено од друштвото Фолксваген Акциенгезелшафт со регистрирано седиште на Берлинер Ринг 2, 38440 Волфсбург, Германија, доставено преку адвокат Божидар Милошевиќ од Скопје, на седницата одржана на ден 15.02.2023 година, го донесе следното

## РЕШЕНИЕ

1. Се утврдува дека концентрацијата со која Фолксваген Акциенгезелшафт со регистрирано седиште на Берлинер Ринг 2, 38440 Волфсбург, Германија има намера да стекне самостојна контрола над друштвото НИРА Дајнемикс АБ со регистрирано седиште на Валенбергс гата 4, 583 30 Линкупинг, Шведска, преку купување на удели, иако потпаѓа под одредбите од Законот за заштита на конкуренцијата, нема да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на создавање или зајакнување на доминантната позиција на учесниците и е во согласност со одредбите на Законот за заштита на конкуренцијата во смисла на член 19 став (1) точка 2) од Законот за заштита на конкуренцијата.

2. Се задолжува подносителот на известувањето за концентрација да плати административна такса за известување за концентрација во износ од 6.000,00 ден. и за решението во износ од 30.000,00 ден., по тарифен број 34 од Законот за административни такси („Службен весник на Република Македонија“ бр.17/93, 20/96, 7/98, 13/01, 24/03, 19/04, 61/04, 95/05, 7/06, 70/06, 92/07, 88/08, 130/08, 6/10, 145/10, 17/11) на сметка на Буџетот на Република Северна Македонија бр. 100000000063095, уплатна сметка 840...03161, приходна шифра и програма 72231300.

3. Тужбата за поведување на управен спор не го одлага извршувањето на решението.

## Образложение

Согласно одредбите од член 15 од Законот за заштита на конкуренцијата (во понатамошниот текст: Законот), на ден 16.01.2023 година, а дополнето на ден 31.01.2023 година и 01.02.2023 година до Комисијата за заштита на конкуренцијата (во понатамошниот текст: Комисијата), беше доставено известување за концентрација од страна на Фолксваген Акциенгезелшафт со регистрирано седиште на Берлинер Ринг 2, 38440 Волфсбург, Германија, со која Фолксваген Акциенгезелшафт ќе стекне самостојна контрола над друштвото НИРА Дајнемикс АБ со регистрирано седиште на Валенбергс гата 4, 583 30 Линкупинг, Шведска, преку купување на удели.

Комисијата започна со испитување на Известувањето со денот на неговиот прием и врз основа на податоците доставени во Известувањето за концентрација, дополната и прилозите кон истото го утврди следното:

Основни деловни активности на засегнатите претпријатија:

**-Фолксваген Акциенгезелшафт** е друштво кое котира на берза, со седиште во Волфсбуг (Германија) и владејачко друштво на Фолксваген групацијата. Фолксваген Групацијата е активна на светско ниво со развој, производство, маркетинг и продажба на патнички автомобили, лесни комерцијални возила, камиони, автобуси, транспортни автобуси, шасии за автобуси и дизел мотори, мотоцикли, вклучувајќи резервни делови и дополнителна опрема. Фолксваген Групацијата исто така се занимава со дистрибуција на возила.

Фолксваген Групацијата ги вклучува брендovите за моторни возила Фолксваген Песинџер Карс, Фолксваген Лајт Комршал, Порше, Ауди, Шкода, Бентли, Ламборгини, СЕАТ, МАН, Сканиа и Дукати. Фолксваген Групацијата, исто така нуди услуги на мобилност, како што се возила на повик и споделување на возила.

Дополнително, Фолксваген Групацијата обезбедува финансиски услуги и услуги за осигурување поврзани со дистрибуција и финансирање на своите автомобили и комерцијални возила. Оваа дејност се спроведува главно преку Фолксваген Фајненшл Срвисис АГ (и неговите зависни друштва. Фолксваген Фајненшл Срвисис АГ нуди индивидуални мобилни услуги како што се финансирање, лизинг, осигурување и услуги за набавка на осигурување во врска со автомобили и комерцијални возила. Конечно, преку зависното друштво на Фолксваген Фајненшл Срвисис АГ, Фолксваген Банк ГмбХ, Фолксваген Групацијата дава директни банкарски услуги.

Фолксваген Групацијата е присутна во Северна Македонија преку следните зависни друштва:

**-Порше Лизинг ДООЕЛ Скопје**, со седиште на адреса Бул, Босна и Херцеговина бр. 3, Скопје и со регистрирана основна дејност-финансиски лизинг;

**-Порше Брокер АД Скопје**, со седиште на адреса Бул. Босна и Херцеговина бр. 3, Скопје и со регистрирана основна дејност-дејности на застапници во осигурување и осгурителни посредници;

**-Сканиа Македонија ДООЕЛ Илинден**, со седиште на адреса ул. 34 бр. 7 Илинден, Скопје и со регистрирана основна дејност-трговија со останати моторни возила и

**-Порше Македонија ДООЕЛ Скопје**, со седиште на Бул. Босна и Херцеговина бр. 3, Скопје и со регистрирана основна дејност-трговија со автомобили и моторни возила од лесна категорија.

**-НИРА Дајнемикс АБ** се фокусира на истражување и развој на софтверски решенија за подобрување на безбедноста, особено на системи за следење и предупредување за автомобилската индустрија. Друштвото остварува приходи претежно од надоместоци за отстапување лиценци.

Поконкретно, НИРА Дајнемикс АБ е активно во развојот и интеграцијата на интелигентни софтверски решенија чие работење се потпира на фузија на податоци од сензори и употреба на податоци на cloud систем и кои се софтверски компоненти на напредни системи за помош на возачи.

НИРА Дајнемикс АБ не е активно во Република Северна Македонија.

Комисијата утврди дека пријавената концентрација потпаѓа под одредбите на Законот за заштита на конкуренцијата, бидејќи ги исполнува условите од член 12 став (1) точка 2) и од член 14 став (1) точка 1) и 2) од Законот.

Комисијата, имајќи ги предвид критериумите од член 17 став (2), став (3) и став (4) од Законот и точка 6 б) од *Насоките за уврдување на случаите во кои при оценка на концентрациите* Комисијата за заштита на конкуренцијата вообичаено ќе утврди дека истите се во согласност со Законот за заштита на конкуренцијата, оцени дека пријавената концентрација, иако потпаѓа под одредбите од Законот, е во согласност со истиот бидејќи нема да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на создавање или зајакнување на доминатната позиција на учесниците.

Имајќи ја предвид ваквата оценка на концентрацијата, Комисијата одлучи како во диспозитивот на ова Решение, согласно член 19 став (1) точка 2) од Законот.

Согласно член 53 став (2) од Законот, тужбата не го одлага извршувањето на решението.

Упатство за правно средство:

Против ова решение може да се поднесе тужба за поведување на управен спор пред Управниот суд во рок од 30 дена од денот на неговото доставување.

**КОМИСИЈА ЗА ЗАШТИТА НА КОНКУРЕНЦИЈАТА**  
**ПРЕТСЕДАТЕЛ**  
**Проф. Д-р Владимир Наумовски**